

Врз основа на член 73 став (1) точка 2) од Законот за енергетика* (Службен весник на РСМ бр. 101/25 и 135/25), член 109 став (4) од Законот за општата управна постапка (Службен весник на РМ бр. 124/15) и член 20 од Правилата за постапување по приговори и разрешување на спорови (Службен весник на РСМ бр. 233/25), Регулаторната комисија за енергетика, водни услуги и услуги за управување со комунален отпад на Република Северна Македонија на седницата одржана на 16 април 2026 година донесе

РЕШЕНИЕ **за одбивање на приговор**

1. Приговорот на Гордан Мишевски УП2 09-09/26 од 8 јануари 2026 година против Фактура за испорачана електрична енергија 1155421471 од 21.08.2025 за период 01.06.2022-07.08.2025 година на ЕВН ХОМЕ ДОО Скопје СЕ ОДБИВА.
2. Фактурата за испорачана електрична енергија 1155421471 од 21.08.2025 за период 01.06.2022-07.08.2025 година на ЕВН ХОМЕ ДОО Скопје СЕ ПОТВРДУВА.
3. Ова Решение влегува во сила со денот на донесувањето, а се објавува на веб-страницата на Регулаторната комисија за енергетика, водни услуги и услуги за управување со комунален отпад на Република Северна Македонија.

Образложение

Гордан Мишевски до Регулаторната комисија за енергетика, водни услуги и услуги за управување со комунален отпад на Република Северна Македонија (во понатамошниот текст: Регулаторна комисија за енергетика) поднесе Приговор УП2 09-09/26 од 8 јануари 2026 година против Фактура за испорачана електрична енергија 1155421471 од 21.08.2025 за период 01.06.2022-07.08.2025 година на ЕВН ХОМЕ ДОО Скопје (во понатамошниот текст: ЕВН ХОМЕ).

Според ЕВН ХОМЕ - броилото е отчитано во 08/2025 година и притоа е утврдена поголема количина на нефактурирана енергија, односно било проценувано многу помалку отколку што реално корисникот трошел.

Фактурите се изготвени врз основа на отчитаните состојби од броилото.

За да не се исфактурира целата енергија во месецот кога е утврдена, направена е распределба наназад за подолг период пред и после воведување на тарифирање по блокови, со цел корисникот да не биде осшетен во случај кога целата количина би се исфактурирала само во еден месец.

Во меѓувреме корисникот поднел барање за спогодба на рати и веќе има изготвена спогодба за плаќање на рати на наведениот износ.

На седница на Комисијата за постапување по Приговори од 5 февруари 2026 година се разгледуваше следната документација:

1. Приговор УП2 09-09/26 од 8 јануари 2026 година со прилог:
2. Одговор на Приговор и дополнителни докази од ЕВН од 29 јануари 2026 година со прилог:
-Извештај за отчитани состојби

На седницата се заклучи ЕВН ХОМЕ ДОО Скопје да достави примерок од приговараната фактура, при што на 26 март 2026 година истата беше доставена и на 6 април 2026 година Приговорот повторно беше разгледуван.

Регулаторната комисија за енергетика при разгледувањето на Приговорот утврди дека истиот е неоснован.

Имено, фактурирањето за опфатениот четиригодишен период е извршено врз основа на реално утврдената потрошувачка за последните 15 месеци. Имајќи ја предвид почетната состојба утврдена пред 38 месеци и состојбата констатирана при последното читање (која кореспондира со првиот месец од Извештајот за отчитани состојби за кој постојат 15 последователни реални месечни податоци), потрошувачката за преостанатите 23 месеци е пресметана преку рамномерна месечна распределба на разликата помеѓу почетната и конечната состојба во месеците во кои не е извршено отчитување.

Согласно член 29 од Правилата за снабдување со електрична енергија („Службен весник на Република Македонија“ бр. 172/18 и „Службен весник на Република Северна Македонија“ бр. 138/19 и 159/22) (во понатамошниот текст: Правила за снабдување) операторот на електродистрибутивниот систем отчитувањето на мерните уреди кај домаќинствата го врши најмалку еднаш квартално во текот на календарската година, а по исклучок, отчитувањето на мерните уреди може да се врши и повеќе пати во текот на пресметковниот период кога е тоа потребно поради промена на тарифата за дистрибуција на електрична енергија или кога потрошувачот доставил приговор на фактурата.

Согласно член 31 од Правилата за снабдување ако операторот од било која оправдана причина, не успеал да изврши отчитување на мерниот уред во предвидениот рок, пресметката на потрошената електрична енергија за тековниот пресметковен период ќе се изврши збирно со пресметката за потрошената електрична енергија во наредниот пресметковен период. Во овие случаи, операторот има право да изврши проценка на потрошувачката и проценката да ја достави до снабдувачот. Точната пресметка и соодветното порамнување ќе се изврши кога ќе се создадат услови за отчитување на мерниот уред. Снабдувачот може да ги прифати податоците од самоотчитувањето на мерните уреди од страна на потрошувачот за пресметковниот период во кој операторот не извршил отчитување.

Согласно член 10 ставови (5), (6) и (7) од Тарифниот систем за продажба на електрична енергија на потрошувачите кои ги снабдува универзалниот снабдувач и снабдувачот во краен случај („Службен весник на Република Северна Македонија“ бр. 246/23), периодот за којшто се пресметуваат надоместоците (пресметковен период) по правило е 30 дена при што универзалниот снабдувач е должен да издаде најмалку 12 фактури во текот на една календарска година. Граничните вредности на блоковите од членот 7 став (2) на овој тарифен систем се однесуваат на потрошувачка во ВТ (висока тарифа) за период од 30 дена и поради тоа треба да бидат деливи со бројот 30. Во случаите кога фактурата за испорачана електрична енергија се однесува за период различен од 30 дена, граничните вредности на блоковите се зголемуваат или намалуваат пропорционално на бројот на денови во пресметковниот период.

Имајќи го предвид горенаведеното се одлучи како во диспозитивот на ова Решение.

ПРАВНА ПОУКА: Против ова Решение може да се поведе управен спор во рок од 30 дена од денот на приемот на истото.

УП2 бр. 09–09/26
16 април 2026 година

ПРЕТСЕДАТЕЛ
на Регулаторната комисија за енергетика, водни услуги и
услуги за управување со комунален отпад на
на Република Северна Македонија

Ацо Ристов